

Borçalılılar Göygöl yaylağının qonağıdır



Xəbər verildiyi kimi, Azərbaycan xalqının zəngin tarixə və dərin mədəni köklərə malik yaylaq və elat həyat tərzini təbliğ etmək, milli-mənəvi dəyərləri yaşatmaq məqsədilə Göygöl rayonunun ecazkar təbiəti ilə seçilən Xan yaylağında IV Milli Yaylaq Festivalı keçirilib. Üç gün davam edən tədbir həm yerli sakinlərin, həm də ölkənin müxtəlif bölgələrindən və xarici ölkələrdən gələn qonaqların marağına səbəb olub.

Festival elatların həyat tərzini əks etdirən çadırlar, milli geyimlərdə nümayişlər, zəngin əl işləri, milli musiqi və rəqs kollektivlərinin ifaları, aşiq sənəti nümunələri və folklor səhnəcikləri ilə zəngin olub. İştirakçılar həmçinin qədim Azərbaycan mətbəxinə aid yeməklərdən dadmaq imkanı qazanıblar.

Göygöl rayonu elat mədəniyyəti və dağlıq regionların sosial-iqtisadi inkişafı, turizm imkanları barədə seminar və müzakirələrə də ev sahibliyi edib.

Onu da qeyd edək ki, beynəlxalq səviyyədə maraq doğuran tədbirdə Gürcüstandan 18 nəfərlik nümayəndə heyəti də iştirak edib. Bu heyət "Alyans" Gənclər Mərkəzinin üzvləri, "Ceyran" rəqs ansamblı, Aşıq Nargilə və Aşıq Əfqan, müğənni Dito Kisişvili və "Semoxmiandi" xor qrupundan ibarət olub. Onların çıxışları festival iştirakçıları tərəfindən böyük maraqla qarşılanıb.

Borçalıların ifasında yaylaq mədəniyyətinin ayrılmaz hissəsi olan saz və söz sənəti bu tədbirdə öz orijinal ruhu ilə təqdim olunub. Gürcü xoru da bayrama

xüsusi rəng qatıb.

"Alyans" Gənclər Mərkəzinin sədri Leyla Əmrahova çıxışında qeyd edib ki, Gürcüstandan gələn nümayəndə heyətinin festivala qatılması, yalnız qonaqlıq xarakteri daşımır, bu addım iki ölkənin ortaqlıq mədəni dəyərlərinin yaşadılması və gələcəkdə birgə layihələrin formalaşması üçün möhkəm zəmin yaradır. "Gənclərimizin hazırladığı əl işlərinin sərgilənməsi, rəqs-lər, musiqilər və aşiq sənətinin təqdimatı bu əməkdaşlığın bir nümunəsidir".

Gürcüstanlı nümayəndələrin təqdim etdiyi çıxışlar, etnoqəsəbənin ziyarəti, sənətkarlıq guşələri və kənd təsərrüfatı sərgiləri kimi bölmələrdə fəal iştirakı, mədəni əlaqələrin xalqlar səviyyəsində nə qədər möhkəm təmələ söykəndiyini göstərib.

Tədbir çərçivəsində təşkil edilən səyar "Sağlam həyat" layihəsi də iştirakçılar tərəfindən maraqla qarşılanıb. İdman həvəskarları, xüsusən də uşaqlar layihəyə qoşularaq əyləncəli vaxt keçiriblər.

Ə.PÜNHAN
XQ